

राजगढ़ पुलिस को मिली कामयाबी: पुलिस ने 30 हजार के नकली नोट के साथ पकड़े 6 आरोपी, बोला- यूट्यूब से सीखा नकली नोट बनाना

राजगढ़

राजगढ़ की खिलचीपुर पुलिस ने नकली नोट छापने वाले एक गिरोह के मास्टरमाइंड सहित 6 आरोपियों को गिरफ्तार कर लिया। जिसके पास से पुलिस ने दबिश लेकर 30 हजार रुपये के नकली नोट सहित, नकली नोट बनाने वाले एक प्रिंटर को जब्त किया है। 3 दिन पहले खिलचीपुर पुलिस ने जैतपुरा खुर्द गांव से नकली नोट बाजार में चलाने की फिराक में घूम रहे तीन अजय पुष्पद, राजू पुष्पद, सूरज वर्मा आरोपियों को गिरफ्तार किया था। जिनके पास से दस हजार के 200- 200 के नकली नोट जब्त हुए। पकड़े गए आरोपियों के जरिए मंगलवार तक पुलिस ने सारंगपुर से सुरेश वर्मा और अनिल पुष्पद सहित 5 आरोपियों को हिरासत में लेकर उनसे सख्ती से पूछताछ की। आरोपियों ने नकली नोट से जुड़े राज उगल दिए। बुधवार को खिलचीपुर पुलिस ने आगर के नलखेड़ा से जाली नोट बनाने वाले इस गिरोह के मास्टरमाइंड आरोपी अविनाश पुष्पद (30) के घर सुबह अचानक दबिश दी। जहां आरोपी के कब्जे से कलर प्रिंटर 10 हजार के नकली नोट बरामद किए। अबतक आरोपियों के पास से 30 हजार के नकली नोट जब्त किए हैं। पुलिस की पूछताछ में मास्टरमाइंड आरोपी अविनाश ने स्वीकार किया, वहीं नकली नोट बनाता था।

ड्रायवर से कैसे बना नकली नोट का सरगना

खिलचीपुर थाना प्रभारी प्रदीप गोलिया ने बताया कि नकली नोट छापने वाला सरगना अविनाश पुष्पद (30) नलखेड़ा में ड्रायवर था। वह टैक्सी वाहन चलाता था। कोरोनाकाल में काम बंध होने के कारण अविनाश पर कर्ज हो गया था। जिसको लेकर उसने यूट्यूब से नकली नोट छापने की तकनीक सीखी और प्रिंटर लाकर 200-200 के नकली नोट बनाना शुरू कर दिया। लेकिन नकली नोट चलाने की हिम्मत नहीं होने के कारण उसने नोट चलाने के लिए सारंगपुर में अपनी मौसी के लड़के अनिल पुष्पद को अपने साथ शामिल किया। अनिल ने सारंगपुर के अपने पड़ोस में रहने वाले सुरेश वर्मा, अजय, राजू, सूरज को लालच देकर अपने गिरोह में शामिल कर नोट को चलाने के लिए पहला प्रयास किया।

Source: <https://www.bhaskar.com/local/mp/bhopal/rajgarh/news/police-caught-6-accused-with-fake-notes-of-30-thousand-said-learned-to-make-fake-notes-from-youtube-129496452.html>